

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

శ్రీవామనపురాణే వామనప్రాదుర్భావే  
॥ శ్రీగజేంద్రమోక్షణం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ శ్రీగజేంద్రమోక్షణం ॥

నారద ఉవాచ

యాంజప్యాన్భగవద్భక్త్యా ప్రహ్లాదో దానవోఽజపత్ |  
గజేంద్రమోక్షణాదీంస్త్వం చతురస్తాన్ వదస్వ మే || 1 ||

పులస్త్య ఉవాచ

శృణుష్వ కథయిష్యామి జప్యానేతాంస్తపోధన |  
దుఃస్వప్ననాశో భవతి యైరుక్తైః సంస్మృతైః శ్రుతైః || 2 ||

గజేంద్రమోక్షణం త్వాదౌ శృణు త్వం తదనంతరం |  
సారస్వతౌ తతః పుణ్యా పాపప్రశమనౌ స్తవౌ || 3 ||

సర్వరత్నమయః శ్రీమాంస్త్రికూటో నామ పర్వతః |  
సుతః పర్వతరాజస్య సుమేరోర్భాస్కరద్యుతేః || 4 ||

క్షీరోదజలవీచ్యగైర్థౌతామలశిలాతలః |  
ఉత్థితః సాగరం భిత్త్వా దేవర్షిగణసేవితః || 5 ||

అప్సరోభిః పరివృతః శ్రీమాన్ప్రవణాకులః |  
గంధర్వైః కిన్నరైర్యక్షైః సిద్ధచారణగుహ్యకైః || 6 ||

విద్యాధరైః సపత్నీకైః సంయతైశ్చ తపస్విభిః |  
వృకద్వీపిగజేంద్రైశ్చ ధృతగాత్రో విరాజతే || 7 ||

పున్నాగైః కర్ణికారైశ్చ బిల్వామలకపాటలైః |  
చూతనీపకదంబైశ్చ చందనాగురుచంపకైః || 8 ||

శాలైస్తాలైస్తమాలైశ్చ సరలార్జునపర్వట్టైః |  
యథాన్వైర్వివిధైర్వృక్షైః సర్వతః సమలంకృతః || 9 ||

నానా ధాత్వంకితైః శృంగైః ప్రస్తవద్భిః సమంతతః |  
శోభితో రుచిరప్రస్తస్త్రిభిర్వీర్వీర్ణసానుభిః || 10 ||

మృగైః శాఖామృగైః సింహైర్మాతంగైశ్చ సదామదైః |  
జీవం జీవకసంఘుష్టైశ్చకోరశిఖినాదితైః || 11 ||

తస్యైకం కాంచనం శృంగం సేవతే యద్దివాకరః |  
నానాపుణ్యసమాకీర్ణం నానాగంధాదివాసితం || 12 ||

ద్వితీయం రాజతం శృంగం సేవతే యన్నిశాకరః |  
పాండురాంబుదసంకాశం తథా రత్నచయోపమం || 13 ||

వజ్రేంద్రనీలవైడూర్యతేజోభిర్భాసయందిశః |  
తృతీయం బ్రహ్మాసదనం ప్రహృష్టం శృంగముత్తమం || 14 ||

న తత్యతఘ్నాః పశ్యంతి నృశంసా నైవ రాక్షసాః |  
నాతప్తతపసో లోకే యే చ పాపకృతో జనాః || 15 ||

తస్య సానుమతః పృష్ఠే సరః కాంచనపంకజం |  
కారండవసమాకీర్ణం రాజహంసోపశోభితం || 16 ||

కుముదోత్పలకఘ్నారైః పుండరీకైశ్చ శోభితం |  
కమలైః శతపత్రైశ్చ కాంచనైః సమలంకృతం || 17 ||

పత్రైర్మృగకతప్రఖ్యైః పుష్పైః కాంచనసన్నిభైః |  
గుల్మైః కీచకవేణానాం సమంతాత్పరివేష్టితం || 18 ||

తస్మిన్నరసి దుష్టాత్మా నిగూఢోఽంతర్జలేశయః |  
ఆసీద్ గ్రాహో గజేంద్రాణాం దురాధర్షో మహాబలః || 19 ||

అథ దంతోఽజ్జ్వలవపుః కదాచిద్గజయాథపః |  
మదస్రావీ జలాకాంక్షీ పాదచారీవ పర్వతః || 20 ||

వాసయన్మదగంధేన గిరిమైరావతోపమః |  
స గజోఽంజనసంకాశో మదాఘూర్ణితలోచనః || 21 ||

తృషితః స్నాతుకామోఽసావవతీర్ణశ్చ తజ్జలం |  
సలీలః పంకజవనే యూథమధ్యగతస్త్వరన్ || 22 ||

గృహీతస్తేన రౌద్రేణ గ్రాహేణావ్యక్తమూర్తినా |  
పశ్యంతీనాం కరేణానాం క్రోశంతీనాం చ దారుణం || 23 ||

హ్రీయతే పంకజవనే గ్రాహేణాతిబలీయసా |  
గజ ఆకర్షతే తీరం గ్రాహ ఆకర్షతే జలం || 24 ||

తయోర్ద్వివ్యం మహాయుద్ధం జాతం వర్షసహస్రకం |  
వారుణైః సంయుతః పాశైర్నిష్ప్రయత్నగతిః కృతః || 25 ||

వేష్ట్యమానః సుఘోరైస్తు పాశైర్నాగో దృఢైస్తథా |  
విస్ఫూర్య చ యథాశక్తి విక్రోశశ్చ మహారవాన్ || 26 ||

వృథితః సన్నిరుచ్ఛ్వాసో గృహీతో ఘోరకర్మణా |  
పరమామాపదం ప్రాప్య మనసాచింతయద్ధరిం || 27 ||

స తు నాగవరః శ్రీమాన్నారాయణపరాయణః |  
తమేవ శరణం దేవం గతః సర్వాత్మనా తదా || 28 ||

ఏకాత్మానుగృహీతాత్మా విశుద్ధేనాంతరాత్మనా |  
జన్మజన్మాంతరాభ్యాసాద్భక్తిమాన్గరుడధ్వజే || 29 ||

ఆద్యం దేవం మహాదేవం పూజయామాస కేశవం |  
మథితామృతఫేనాభం శంఖచక్రగదాధరం || 30 ||

సహస్రశుభనామానమాదిదేవమజం విభుం |  
ప్రగృహ్య పుష్కరాగ్రేణ కాంచనం కమలోత్తమం |  
ఆపద్విమోక్షమన్విచ్ఛన్నజః స్తోత్రముదీరయత్ || 31 ||

గజేంద్ర ఉవాచ

ఓం నమో మూలప్రకృతయే అజితాయ మహాత్మనే |  
అనాశ్రితాయ దేవాయ నిఃస్పృహాయ నమోఽస్తు తే || 32 ||

నమ ఆద్యాయ వామాయ ఆర్షాయాదిప్రవర్తినే |  
అనంతరాయ చైకాయ అవ్యక్తాయ నమో నమః || 33 ||

నమో గుహ్యాయ గూఢాయ గుణాయ గుణవర్తినే |  
అతర్క్యాయాప్రమేయాయ అతులాయ నమో నమః || 34 ||

నమః శివాయ శాంతాయ నిశ్చింతాయ యశస్వినే |  
సనాతనాయ పూర్వాయ పురాణాయ నమో నమః || 35 ||

నమోఽస్తు తస్మై దేవాయ నిర్గుణాయ గుణాత్మనే |  
నమో జగత్ప్రతిష్ఠాయ గోవిందాయ నమో నమః || 36 ||

నమోఽస్తు పద్మనాభాయ సాంఖ్యయోగోద్భవాయ చ |  
విశ్వేశ్వరాయ దేవాయ శివాయ హరయే నమః || 37 ||

నమోఽస్తు తస్మై దేవాయ నిర్గుణాయ గుణాత్మనే |  
నారాయణాయ విశ్వాయ దేవాయ పరమాత్మనే || 38 ||

నమో నమః కారణవామనాయ  
 నారాయణాయామితవిక్రమాయ |  
 శ్రీశార్ఙ్గచక్రాసిగదాధరాయ  
 నమోఽస్తు తస్మై పురుషోత్తమాయ || 39 ||

గుహ్యాయ వేదనిలయాయ మహోరగాయ  
 సింహాయ దైత్యనిధనాయ చతుర్భుజాయ |  
 బ్రహ్మాండ్రుద్రమునిచారణసంస్తుతాయ  
 దేవోత్తమాయ సకలాయ నమోఽచ్యుతాయ || 40 ||

నాగేంద్రభోగశయనాయ చ సుప్రియాయ  
 గోక్షీరహేమశుకనీలఘనోపమాయ |  
 పీతాంబరాయ మధుకైటభనాశనాయ  
 విశ్వాయ చారుముకుటాయ నమోఽక్షరాయ || 41 ||

నాభిప్రజాతకమలస్థచతుర్ముఖాయ  
 క్షీరోదకార్ణవనికేతయశోధరాయ |  
 నానావిచిత్రకనకాంగదభూషణాయ  
 సర్వేశ్వరాయ వరదాయ నమో వరాయ || 42 ||

భక్తిప్రియాయ వరదీప్తసుదర్శనాయ  
 దేవేంద్రవిఘ్నశమనోద్యతపౌరుషాయ |  
 పుల్లారవిందవిమలాయతలోచనాయ  
 యోగేశ్వరాయ వరదాయ నమో వరాయ || 43 ||

బ్రహ్మాయనాయ త్రిదశాయనాయ  
 లోకాయనాయాత్మహితాయనాయ |  
 నారాయణాయాత్మవికాశనాయ  
 మహావరాహాయ నమస్కరోమి || 44 ||

కూటస్థమవ్యక్తమచింత్యరూపం  
 నారాయణం కారణమాదిదేవం |  
 యుగాంతశేషం పురుషం పురాతనం  
 తం దేవదేవం శరణం ప్రపద్యే || 45 ||

యోగేశ్వరం చారువిచిత్రమౌలి -  
 మజ్జేయమగ్ర్యం ప్రకృతేః పరస్థం |  
 క్షేత్రజ్ఞమాత్మప్రభవం వరేణ్యం  
 తం వాసుదేవం శరణం ప్రపద్యే || 46 ||

అదృశ్యమవ్యక్తమచింత్యమవ్యయం  
 బ్రహ్మార్షయో బ్రహ్మమయం సనాతనం |  
 వదంతి యం వై పురుషం సనాతనం  
 తం దేవగుహ్యం శరణం ప్రపద్యే || 47 ||

యదక్షరం బ్రహ్మ వదంతి సర్వగం  
 నిశమ్య యం మృత్యుముఖాత్ప్రముచ్యతే |  
 తమీశ్వరం తృప్తమనుత్తమైర్గుణైః  
 పరాయణం విష్ణుముపైమి శాశ్వతం || 48 ||

కార్యం క్రియాకారణమప్రమేయం  
 హిరణ్యనాభం వరపద్మనాభం |  
 మహాబలం దేవనిధిం సురేశం  
 వ్రజామి విష్ణుం శరణం జనార్దనం || 49 ||

కిరీటకేయూరమహార్హనిష్కై -  
 ర్మణ్యుత్తమాలంకృతసర్వగాత్రం |  
 పీతాంబరం కాంచనభక్తిచిత్రం  
 మాలాధరం కేశవమభ్యుపైమి || 50 ||

నారోద్భవం వేదవిదాం వరిష్ఠం  
 యోగాత్మనాం సాంఖ్యవిదాం వరిష్ఠం |  
 ఆదిత్యరుద్రాశ్వివసుప్రభావం  
 ప్రభుం ప్రపద్యేఽచ్యుతమాదిభూతం || 51 ||

శ్రీవత్సాంకం మహాదేవం దేవగుహ్యం మనోరమం |  
 ప్రపద్యే సూక్ష్మమతులం వరేణ్యమభయప్రదం || 52 ||

ప్రభవం సర్వభూతానాం నిర్గుణం పరమేశ్వరం |  
 ప్రపద్యే ముక్తసంగానాం యతీనాం పరమాం గతిం || 53 ||

భగవంతం గుణాధ్యక్షమక్షరం పుష్కరేక్షణం |  
 శరణ్యం శరణం భక్త్యా ప్రపద్యే భక్తవత్సలం || 54 ||

త్రివిక్రమం త్రిలోకేశం సర్వేషాం ప్రపితామహం |  
 యోగాత్మానం మహాత్మానం ప్రపద్యేఽహం జనార్దనం || 55 ||

ఆదిదేవమజం శంభుం వ్యక్తావ్యక్తం సనాతనం |  
 నారాయణమణీయాంసం ప్రపద్యే బ్రాహ్మణప్రియం || 56 ||

నమో హరాయ దేవాయ నమః సర్వమహాయ చ |  
 ప్రపద్యే దేవదేవేశమణీయాంసం తనోః సదా || 57 ||

ఏకాయ లోకతత్త్వాయ పరతః పరమాత్మనే |  
 నమః సహస్రశిరసే అనంతాయ మహాత్మనే || 58 ||

త్వామేవ శరణం దైవమృషయో వేదపారగాః |  
 కీర్తయంతి చ యం సర్వే బ్రహ్మాదీనాం పరాయణం || 59 ||

నమస్తే పుండరీకాక్ష భక్తానామభయప్రద |  
 అబ్రహ్మణ్య నమస్తేఽస్తు త్రాహి మాం శరణాగతం || 60 ||



పులస్త్య ఉవాచ

భక్తిం తస్యానుసంచింత్య నాగస్యామోఘసంభవః |  
ప్రీతిమానభవద్విష్ణుః శంఖచక్రగదాధరః || 61 ||

సాన్నిధ్యం కల్పయామాస తస్మిన్నరసి కేశవః |  
గరుడస్థో జగత్స్వామీ లోకాధారస్తపోధన || 62 ||

గ్రాహగ్రస్తం గజేంద్రం తం తం చ గ్రాహం జలాశయాత్ |  
ఉజ్జహారాప్రమేయాత్మా తరసా మధుసూదనః || 63 ||

జలస్థం దారయామాస గ్రాహం చక్రేణ మాధవః |  
మోక్షయామాస నాగేంద్రం పాశేభ్యః శరణాగతం || 64 ||

ఏవం హి దేవశాపేన హలాహలార్గంధర్వసత్తమః |  
గ్రాహత్వమగమత్కృష్ణాన్మోక్షం ప్రాప్య దివం గతః || 65 ||

గజోఽపి విష్ణునా స్పృష్టో జాతో దివ్యవపుః పుమాన్ |  
పాపాద్ విముక్తో యుగపద్ధజగంధర్వసత్తమౌ || 66 ||

ప్రీతిమాన్పుండరీకాక్షః శరణాగతవత్సలః |  
అభవత్త్వథ దేవేశస్తాభ్యాం చైవ ప్రపూజితః || 67 ||

ఇదం చ భగవాన్యోగీ గజేంద్రం శరణాగతం |  
ప్రోవాచ మునిశార్దూల మధురం మధుసూదనః || 68 ||

శ్రీభగవానువాచ

యే మాం త్వాం చ సరశ్చేదం గ్రాహస్య చ విదారణం |  
గుల్మకీచకవేణానాం రూపం మేరుసుతస్య చ || 69 ||

అశ్వత్థం భాస్కరం గంగాం నైమిషారణ్యమేవ చ |  
సంస్మరిష్యంతి మనుజాః ప్రయతాః స్థిరబుద్ధయః || 70 ||

కీర్తయిష్యంతి భక్త్యా చ శ్రోష్యంతి చ శుచివ్రతాః |  
దుఃస్వప్నో నశ్యతే తేషాం సుస్వప్నశ్చ భవిష్యతి || 71 ||

మాత్స్యం కౌర్మం చ వారాహం వామనం తార్క్ష్యమేవ చ |  
నారసింహం చ నాగేంద్రం సృష్టిప్రలయకారకం || 72 ||

ఏతాని ప్రాతరుత్థాయ సంస్మరిష్యంతి యే నరాః |  
సర్వపాపైః ప్రముచ్యంతే పుణ్యాన్ లోకానవాప్పుయుః || 73 ||

పులస్త్య ఉవాచ  
ఏవముక్త్యా హృషీకేశో గజేంద్రం గరుడధ్వజః |  
స్పర్శయామాస హస్తేన గజం గంధర్వమేవ చ || 74 ||

తతో దివ్యవపుర్భూత్వా గజేంద్రో మధుసూదనం |  
జగామ విష్ణుం శరణం నారాయణపరాయణః || 75 ||

తతో నారాయణః శ్రీమాన్మోక్షయిత్వా గజోత్తమం |  
పాపబంధాచ్చ శాపాచ్చ గ్రాహం చాద్భుతకర్మకృత్ || 76 ||

ఋషిభిః స్థూయమానశ్చ దేవగుహ్యపరాయణైః |  
తతః స భగవాన్స్విష్ణుర్ద్ధుర్ద్విజ్ఞేయగతిః ప్రభుః || 77 ||

గజేంద్రమోక్షణం దృష్ట్వా దేవాః శక్రపురోగమాః |  
వవందిరే మహాత్మానం ప్రభుం నారాయణం హరిం || 78 ||

మహర్షయశ్చారణాశ్చ దృష్ట్వా గజవిమోక్షణం |  
విస్మయోత్ఫుల్లనయనాః సంస్తువంతి జనార్దనం || 79 ||

ప్రజాపతిపతిర్భూహ్మ చక్రపాణేర్ద్విచేష్టితం |  
గజేంద్రమోక్షణం దృష్ట్వా ఇదం వచనమబ్రవీత్ || 80 ||

య ఇదం శృణుయాన్నిత్యం ప్రాతరుత్థాయ మానవః |  
ప్రాప్నుయాత్పరమాం సిద్ధిం దుఃస్వప్నశ్చ వినశ్యతి || 81 ||

గజేంద్రమోక్షణం పుంసాం సర్వపాపప్రణాశనం |  
కథితేన స్మృతేనాథ శ్రుతేన చ తపోధన || 82 ||

ఏతత్పవిత్రం పరమం సుపుణ్యం  
సంకీర్తనీయం చరితం మురారేః |  
యస్మిన్మిలోక్తే బహుపాపబంధనా -  
ల్లభేత మోక్షం ద్విరదో ను యద్వత్ || 83 ||

అజం వరేణ్యం వరపద్మనాభం  
నారాయణం బ్రహ్మానిధిం సురేశం |  
తం దేవగుహ్యం పురుషం పురాణం  
వందామ్యహం లోకపతిం వరేణ్యం || 84 ||

|| ఇతి శ్రీగజేంద్రమోక్షణం సమాప్తం ||